



4512CH21

21. جیسا باپ ویسی بیٹی



آ آ چھی!

آشیماکھڑکی کے پاس بیٹھی پڑھ رہی تھی۔ ہوا تیز تھی اور ماحول دھول بھرا۔ اچانک آشیماکو زور سے چھینک آئی۔ آ آ آ چھی! آشیماکے ابو اور امی باورچی خانے میں بیٹھے سبزیاں رکھ رہے تھے۔ اس کی امی بولیں ”دیکھیے! یہ چھینکتی ہے تو بالکل آپ کی طرح۔ اگر آپ یہاں نہ ہوتے تو میں سمجھتی کہ آپ کو چھینک آئی ہوگی۔“



جدول کو بھریئے



آشیمانے ایسے ہی چھینکا جیسے اس کے ابو چھینکتے ہیں۔ کیا آپ میں بھی کوئی ایسی عادت یا امتیازی وصف ہے جو آپ کے خاندان کے کسی فرد سے ملتا جلتا ہو؟ کیا اور کس سے؟

آپ کی خصوصی عادت یا امتیازی وصف	یہ عادت یا امتیازی وصف کس سے ملتا جلتا ہے
_____	_____
_____	_____

اساتذہ کے لیے نوٹ : تیسری جماعت میں ہم نے بچوں کے اپنے خاندان کے لوگوں سے ملنے جلنے والے اوصاف کے بارے میں پڑھا تھا۔ اپنے دور کے رشتہ داروں کے بھی کچھ اوصاف ملنے جلتے ہوں گے۔ اس بارے میں گفتگو سودمند ہوگی۔ بچوں سے بھی ان کے تجربات معلوم کریں۔





بتائیے



- ♦ کیا آپ کا چہرہ یا کوئی بات آپ کے خاندان کے کسی دوسرے فرد سے ملتی جلتی ہے؟ کیا؟
- ♦ کیا آپ کو کسی نے یہ بات بتائی یا آپ کو خود ہی اس بات کا اندازہ ہوا؟
- ♦ جب لوگ آپ کا آپ کے خاندان کے کسی دوسرے فرد سے موازنہ کرتے ہیں تو آپ کو کیسا محسوس ہوتا ہے؟ کیوں؟
- ♦ آپ کے گھر میں سب سے زیادہ زور سے کون ہنستا ہے؟ آپ ان کی طرح ہنس کر دکھائیے۔

کس کی خالہ کون؟



نیلما اسکول کی چھٹیوں میں اپنی نانی کے گھر گئی تھی۔ اس نے کسی کو آتے دیکھا اور اپنی ماں کو بتانے کے لیے اندر گئی، ”اماں، کوئی خالہ آپ سے ملنے آرہی ہیں۔“ ماں نے باہر آ کر دیکھا اور کہا ”یہ تمہاری خالہ نہیں ہیں! یہ تمہاری سب سے بڑی نانی کے بڑے لڑکے جگد لیش کی بیٹی کرن ہے۔ کرن تمہاری عم زاد (چچا زاد) بہن ہے۔ اصل میں تم اس کے پیارے بیٹے سمیر کی خالہ ہو۔“

- ♦ نیلما کی نانی سے لے کر چھوٹے بچے سمیر تک تمام اہل خانہ کی فہرست تیار کیجیے۔ ان سب کا نیلما سے کیا رشتہ ہے؟

معلوم کیجیے!



- ♦ کیا آپ کے خاندان میں بھی چچا۔ بھتیجیوں یا بھائی۔ بہنوں کی ایسی مثالیں ہیں جن کے درمیان عمر کا بہت زیادہ فرق ہے۔ اپنے خاندان کے بڑے لوگوں سے پوچھیے۔



تمہاری دادی کی پچازاد بہن کی جو دوسری بیٹی ہے تمہاری صورت
اس سے بہت ملتی جلتی ہے!

کیسے جڑے ہیں، ہم سب!

نیلما نے سمیر کے ساتھ کھیلنا شروع کیا۔ نیلما کی ماں نے کرن کو آواز دی اور
کہا، ”دیکھو میری نیلما کے بال بالکل تمہارے جیسے ہیں۔ گھنے، گھنگرا لے اور
کالے۔ شکر ہے اس کے بال میرے جیسے نہیں ہیں۔ سیدھے، کمزور اور
بھورے۔“ نیلما کی نانی ہنسیں اور بولیں ”ہاں، یہ عجیب بات تو ہے؟ ہم
بہنوں کے بال بھی گھنے گھنگرا لے تھے اور اب ہماری دوسری نسل میں ایسے بال
ہوئے ہیں۔“ نیلما یہ سب باتیں سن رہی تھی۔ وہ ہنسنے لگی اور کہنے لگی، ”ہم کہنے کو تو دور کے رشتہ دار ہیں لیکن بہت سی باتوں
میں ہم سب ایک دوسرے کے کتنے قریب ہیں۔“



معلوم کیجیے اور لکھیے



• کیا نیلما کے بال بھی اس کی نانی کے بالوں کی طرح گھنگرا لے ہیں؟ اب آپ اپنے بھائی یا بہن (عم زاد بہن
اور بھائی میں بھی) کے کسی امتیازی وصف کا پتہ لگائیے۔ مثلاً آنکھوں کا رنگ، گالوں کے گڈھے، قد، چوڑی یا
کلیلی ناک یا آواز وغیرہ۔ اور یہ اندازہ لگائیے کہ ان کے اندر یہ امتیازی وصف باپ کی طرف سے آیا یا ماں
کے خاندان کی طرف سے۔ درج ذیل جدول کو اپنی کاپی میں بنائیے اور اس کو پُر کیجیے۔ ایک مثال آپ کے
لیے لکھ دی گئی ہے۔

انتیازی وصف	کس سے مشابہت ہے؟	یہ امتیازی وصف کس کی طرف سے آیا
نیلما کے گھنگرا لے بال	نانی سے	ماں کی طرف سے ✓

- کیا آپ نے اپنے ہی گھر میں یا کسی دیگر خاندان میں کسی چھوٹے بچے کو دیکھا ہے؟ اس بچے کی
آنکھیں، ناک، بال یا انگلیاں خاندان میں کس سے ملتی جلتی ہیں؟ جن سے ملتی ہیں ان کے نام لکھیے۔
- نیلما کے بال نانی کے بالوں کی طرح گھنے اور گھنگرا لے ہیں۔ نیلما کی ماں کے بال سیدھے، بھورے
اور نرم ہیں؟ آپ کے بال کیسے ہیں - کالے یا بھورے، چکنے یا خشک؟



آس پاس



دادا جان کے بال ناپنا آسان نہیں ہے!



♦ آپ کے بالوں کا رنگ کیسا ہے؟ اپنے بالوں کو ناپیے اور ان کی لمبائی لکھیے۔

♦ کیا آپ کے بال خاندان میں کسی کے بالوں سے ملتے جلتے ہیں؟ اگر کسی سے ملتے ہیں تو اس کا نام لکھیے۔

♦ اپنے گھر کے دیگر افراد کے بالوں کی پیمائش کیجیے۔

♦ آپ کے خاندان میں سب سے لمبے بال کس کے ہیں؟

♦ آپ کتنے ایسے لوگوں سے واقف ہیں جن کے بال ایک میٹر سے

زیادہ لمبے ہیں؟ کیا یہ ان کے پورے خاندان کا امتیازی وصف ہے؟

♦ کیا آپ کو معلوم ہے کہ قد کی پیمائش کیسے کی جاتی ہے؟ سر سے پاؤں کے انگوٹھے تک خود کو ناپیے اور اپنی لمبائی لکھیے۔

♦ سوچیے، بڑے ہو کر آپ کا قد کتنا ہوگا؟ کیا آپ کے خاندان میں کسی اور کا بھی قد اتنا ہی ہے؟

♦ اپنے خاندان کے دیگر افراد کی لمبائی ناپیے اور اسے درج کیجیے۔




کیا یہ آئینہ ہے؟

اگلے صفحے پر دی ہوئی تصویر دیکھیے۔ کیا سروج آئینے کے سامنے کھڑی ہے؟ نہیں، یہ تو اس کی جڑواں بہن ہے۔ کیا آپ کو کچھ دھوکہ ہوا تھا؟ ان کے ماموں (ماما) نے جب انہیں دیکھا تھا تو ان کو بھی دھوکہ ہوا تھا۔ کبھی کبھی ایسا ہوتا ہے کہ شرارت سواسنی کرتی ہے اور ڈانٹ سروج کو کھانی پڑتی ہے اور کبھی کبھی تو سواسنی ماموں سے یہ بھی کہہ دیتی ہے ”سواسنی باہر گئی ہے۔“ لیکن اب ماموں کی سمجھ میں ایک تدبیر آگئی ہے۔ وہ کہتے ہیں۔

اساتذہ کے لیے نوٹ : بچوں کو بالوں کی پیمائش یا قد کی پیمائش وغیرہ جیسی سرگرمیوں کو انجام دینے کا شوق دلائیے۔





”مراٹھی میں ایک گیت سناؤ!“ یہ کیسی تدبیر ہے؟ ان دونوں بہنوں کے بارے میں پڑھیے۔ آپ بھی سمجھ جائیں گے۔

یہ دونوں بہنیں ابھی دو ہفتے کی ہی تھیں جب سروج کے والد کے بھائی کی بیوی یعنی چچی (چاچی) نے اس کو اپنی منہ بولی بیٹی بنا لیا اور اپنے ساتھ پونے لے گئیں۔ چچی کے گھر میں ہر ایک کو موسیقی کا شوق ہے۔ اس گھر میں صبح کی شروعات موسیقی سے ہی ہوتی ہے۔ سروج کو تمل اور مراٹھی دونوں زبانوں کے گیت یاد ہیں۔ گھر میں سب تمل بولتے ہیں اور اسکول میں زیادہ تر بچے مراٹھی بولتے ہیں۔

سواسنی اپنے والد کے ساتھ چینی میں رہتی ہے۔ اس کے والد کراٹے کے کوچ ہیں۔ تین سال کی عمر سے ہی سواسنی نے دوسرے بچوں کے ساتھ کراٹے سیکھنا شروع کر دیا تھا۔ چھٹی کے دنوں میں صبح کے وقت باپ اور بیٹی کراٹے کی مشق کرتے ہیں۔

سروج اور سواسنی دیکھنے میں ایک جیسی لگتی ہیں لیکن ان میں کافی فرق ہے۔ کیا اب آپ سمجھ گئے کہ اس کے ماموں نے ان کی پہچان کا طریقہ کس طرح ڈھونڈا؟

بحث کیجیے



- ♦ سروج اور سواسنی میں کون سی بات یکساں ہے؟ ان میں کون سی بات الگ ہے؟
 - ♦ کیا آپ کسی جڑواں بہن بھائی کو جانتے ہیں؟ ان میں کون سی باتیں یکساں ہیں؟ کون سی باتیں ان میں الگ الگ ہیں؟
 - ♦ کیا آپ نے ایسے جڑواں بچے دیکھے ہیں جو ایک جیسے نہیں لگتے؟
- سروج اور سواسنی ایک دوسرے سے بہت ملتے جلتے ہیں پھر بھی وہ مختلف ہیں۔ مثال کے طور پر سروج دوزبانیں جانتی ہے۔ اگر سواسنی کے گھر والے بھی دونوں زبانیں بولتے تو وہ بھی ان زبانوں کو سیکھ جاتی۔ ہم بہت سی چیزیں جیسے زبان، موسیقی، پڑھنے کا شوق، کڑھائی بنائی سیکھ سکتے ہیں اگر ہم کو موقع یا ماحول مل جائے تو۔

اساتذہ کے لیٹ نوٹ : بچوں سے اس بارے میں گفتگو کیجیے کہ ہمارے کچھ امتیازی اوصاف پیدائشی ہوتی ہیں اور کچھ چیزیں ہم اپنے ماحول سے سیکھتے ہیں۔



یہ خاندان سے ملا ہے

اپنی کلاس میں یہ دلچسپ سروے کیجیے۔ کتنے بچے ایسا کر سکتے ہیں؟ دیکھیے اور لکھیے:

1- دانتوں کو چھوئے بغیر اپنی زبان کو پیچھے تالو کی طرف موڑیے۔

2- اپنی زبان کو کناروں سے اٹھا کر ایک لمبے رول کی طرح پلیٹ لیجیے۔

3- اپنے پیروں کی انگلیوں کو کھولیے۔ اب دوسری انگلیوں کو ہلائے بغیر چھوٹی انگلی کو ہلائیے۔


4- اپنے ہاتھ کے انگوٹھے کو کلائی سے ملائیے۔

5- ہاتھ کی دو انگلیوں کو ہر طرف سے ایک دوسرے سے جدا کر کے 'V' کی شکل بنائیے۔

6- کانوں کو پکڑے بنا ان کو ہلائیے۔

جو بچے ایسا کر سکیں وہ اپنے گھر کے دوسرے افراد سے بھی ایسا ہی کرنے کو کہیں۔ اس طرح کتنے بچوں میں یہ

امتیازی وصف ان کو خاندان سے ملا؟



لیکن یہ چیز ماں باپ سے نہیں ملتی...

ستی ابھی چند ہی مہینے کی تھی کہ اس کی ٹانگ پر پولیو کا اثر ہو گیا۔ لیکن اس نے کبھی بھی اپنی اس کمی کو اپنے کسی کام کے راستے میں رکاوٹ نہیں بننے دیا۔ لمبے لمبے راستے طے کرنا اور سیڑھیاں چڑھنا تو اس کے کام کا حصہ ہی ٹھہرا۔ اب توستی کی شادی بھی ہو گئی ہے۔ کچھ لوگ کہتے ہیں کہ اس کے بچوں میں بھی یہ بیماری منتقل ہو سکتی ہے۔ وہ پریشان ہے کہ کہیں اس کے بچوں پر بھی پولیو کا اثر نہ ہو۔ اس بارے میں اس نے ڈاکٹر سے صلاح لی۔

نہیں نہیں! پریشان نہ ہوں؟ ماں یا باپ کو پولیو کی بیماری ہے تو یہ ضروری نہیں کہ ان کے بچوں میں بھی پولیو کا اثر آئے گا




- کیا آپ نے پولیو کے بارے میں پڑھا یا سنا ہے؟ کہاں؟
- کیا آپ نے پلس پولیو کے بارے میں کوئی خبر پڑھی یا سنی ہے؟ وہ خبر کیا تھی؟
- کیا آپ پولیو سے متاثر کسی شخص کو جانتے ہیں؟

مٹر پر تجربات — چکنے یا کھر درے؟

گریگور مینڈل 1822 میں آسٹریا کے ایک کسان گھرانے میں پیدا ہوئے۔ وہ پڑھنے لکھنے کے بہت شوقین تھے لیکن امتحان کے نام سے ہی ان کو وحشت ہوتی تھی۔ (ارے! کیا آپ بھی ایسا ہی محسوس کرتے ہیں!)۔ یونیورسٹی میں داخلے کے لیے ان کے پاس پیسے بھی نہیں تھے۔ انھوں نے سوچا کہ وہ کسی خانقاہ یا مانیسٹری (Monastery) میں چلے جائیں اور راہب (Monk) بن جائیں۔ انھوں نے سوچا تھا کہ مانیسٹری سے ہو سکتا ہے ان کو مزید تعلیم کے لیے کہیں بھیج دیا جائے۔ انھیں یہ موقع مل بھی گیا۔ لیکن سائنس ٹیچر کی مستقل نوکری کے لیے انھیں پھر امتحان دینا پڑا۔ نہیں، نہیں! انھیں ایک ذہنی دھچکا لگا۔ وہ امتحان سے دور ہی بھاگتے رہے اور ناکام ہوتے رہے۔ لیکن انھوں نے تجربات کرنا نہیں چھوڑا۔ وہ سات سال تک مانیسٹری کے باغ میں 28,000 پودوں پر تجربات کرتے رہے۔ انھوں نے بڑی محنت اور جدوجہد کی، اپنے تمام مشاہدات کو مرتب کیا اور ایک نئی دریافت کی۔ یہ ایک ایسی دریافت تھی جس کو اس زمانے کے سائنس دان سمجھ بھی نہ سکے۔

مینڈل نے ان پودوں میں کیا پایا؟ انھوں نے یہ پایا کہ مٹر کے پودوں کے کچھ امتیازی اوصاف (Traits) جوڑوں کی شکل میں ہوتے ہیں۔ جیسے بیج یا تو کھر درا ہوتا ہے یا چکنے، یا پیلا ہوتا ہے یا ہرا، پودے کی اونچائی یا تو لمبی ہوتی ہے یا چھوٹی۔

کسی ایسے پودے جس کے بیج کھر درے یا چکنے ہیں، کی اگلی نسل کھر درے یا چکنے بیجوں والی ہی ہوگی۔ ایسا کوئی بیج نہیں جو ملا جلا ہو یعنی تھوڑا کھر درا اور تھوڑا چکنے ہو۔ یہی بات انھوں نے رنگ کے بارے میں بھی دیکھی۔ جو بیج ہرے یا پیلے ہیں ان سے ہرے یا پیلے رنگ کے بیج ہی پیدا ہوں گے۔ اگلی نسل کے بیج ملے جلے رنگ کے نہیں ہوں گے جن میں ہر رنگ بھی ہو اور پیلا بھی۔ مینڈل نے یہ دکھایا کہ مٹر کے پودوں کی اگلی نسل میں پیلے بیجوں والے پودے زیادہ ہوں گے۔ انھوں نے یہ بھی بتایا کہ اگلی نسل میں چکنے بیج زیادہ ہوں گے۔ یہ نادر پھل ایسا ہے!



کچھ خاندان کا اثر، کچھ ماحول کا اثر

وہا کو دور سے ہی پتہ چل جاتا ہے کہ اس کے نانا آ رہے ہیں۔ ان کی زوردار ہنسی سے اس کو پتہ چل جاتا ہے۔ نانا زور سے بولتے ہیں اور سنتے بھی اونچا ہیں۔

♦ کیا آپ کے گھر میں اور لوگ بھی ہیں جو زور سے بولتے ہیں؟ کیا ان کی عادت ہی ایسی ہے یا پھر وہ اچھی طرح سے سن نہیں سکتے؟

♦ کیا آپ کسی وقت اور کسی کے سامنے زور سے نہیں بولتے؟ کب اور کس کے سامنے؟ کیوں؟ آپ زور سے کب بولتے ہیں؟

♦ کچھ لوگ ٹھیک طور پر سننے کے لیے اپنے کان میں آلہ لگاتے ہیں۔ کچھ لوگ چھڑی یا چشمے کی مدد لیتے ہیں۔ کیا آپ نے ایسے کسی شخص کو دیکھا ہے؟

♦ ایسے لوگوں سے بات چیت کیجیے جو ٹھیک طور پر سن نہیں پاتے۔ معلوم کیجیے کہ کیا ان کی یہ پریشانی پیدائشی ہے؟ انہیں یہ پریشانی کب سے ہے؟ انہیں کیا کیا مشکلات پیش آتی ہیں؟

ہم نے دیکھا کہ کچھ عادتیں یا کچھ امتیازی اوصاف ہمیں اپنے خاندان سے ملتے ہیں۔ کچھ چیزیں اور کچھ ہنر ہم اپنے ماحول سے سیکھتے ہیں۔ کبھی کبھی ہماری عادتیں بدل بھی جاتی ہیں۔ بیماری یا زیادہ عمر کی وجہ سے بھی ہم میں کچھ تبدیلیاں آتی ہیں۔ ہماری پوری شخصیت میں ان سب باتوں کا ہاتھ ہوتا ہے!



ہم نے کیا سیکھا

آپ کے خیال میں وہ کیا چیزیں ہیں جو آپ کی شخصیت میں آپ کی ماں کی طرف سے آئی ہیں؟

اساتذہ کے لیے نوٹ : پولیو کے بارے میں بچوں سے گفتگو کیجیے اور بتائیے کہ اس بیماری کا سبب ایک وائرس ہوتا ہے اور یہ بیماری موروثی نہیں ہوتی۔ کچھ بیماریوں کے بارے میں اکثر لوگوں میں غلط تصورات پیدا ہو جاتے ہیں۔ کوڑھ (Leprosy) بھی ایسی ہی ایک بیماری ہے۔ بچوں کو بتائیے کہ ان بیماریوں کا کہاں کہاں اور کیسے علاج ہوتا ہے۔ اگر ممکن ہو تو کسی ڈاکٹر کو بلائیے تاکہ بچے اس سے اپنے سوالات پوچھ سکیں۔

